



قرآنیات

البیان
جاوید احمد غامدی

بسم اللہ الرحمن الرحیم

سورة المؤمنون

(۵)
(گزشتہ سے پیوستہ)

أَفَلَمْ يَدَّبَّرُوا الْقَوْلَ أَمْ جَاءَهُمْ مَا لَمْ يَأْتِ آبَاءَهُمُ الْأَوَّلِينَ ﴿٦٨﴾ أَمْ لَمْ يَعْرِفُوا رَسُولَهُمْ فَهُمْ لَهُ مُنْكَرُونَ ﴿٦٩﴾ أَمْ يَقُولُونَ بِهِ جِنَّةٌ بَلْ جَاءَهُمُ بِالْحَقِّ

پھر کیا ان لوگوں نے اس کلام پر غور نہیں کیا یا ان کے پاس کوئی ایسی چیز آگئی ہے جو ان کے اگلے باپ دادا کے پاس نہیں آئی تھی؟ یا انھوں نے اپنے رسول کو پہچانا نہیں، اس وجہ سے اُس کے منکر ہو رہے ہیں؟ یا کہتے ہیں کہ اُس پر کچھ جنون کا اثر ہے؟^{۱۹۰} ہرگز نہیں، بلکہ وہ ان کے پاس

۱۹۰۔ یہ زجر و ملامت کا اسلوب ہے۔ مطلب یہ ہے کہ ان میں سے کوئی بات بھی ہوتی تو یہ معذور ٹھہرائے جاسکتے تھے، لیکن حقیقت یہ ہے کہ انھوں نے کلام کو بھی خوب خوب سمجھا ہے، یہ اس بات سے بھی واقف ہیں کہ یہ وہی ہدایت ہے جو ان کے آبا ابراہیم و اسمعیل علیہا السلام لے کر آئے تھے، انھوں نے رسول کو بھی اچھی طرح پہچان لیا ہے اور یہ دانش و حکمت اور جنون و سودا کا فرق بھی خوب جانتے ہیں، مگر اس کے باوجود انکار کر رہے ہیں۔

وَكَثَرُهُمْ لِلْحَقِّ كُرْهُونَ ﴿٤٠﴾ وَلَوْ اتَّبَعَ الْحَقُّ أَهْوَاءَهُمْ لَفَسَدَتِ السَّمُوتُ
وَالْأَرْضُ وَمَنْ فِيهِنَّ ۖ بَلْ أَتَيْنَهُمْ بِذِكْرِهِمْ فَهُمْ عَنْ ذِكْرِهِمْ مُعْرِضُونَ ﴿٤١﴾
أَمْ تَسْأَلُهُمْ خَرْجًا فَخَرَّاجُ رَبِّكَ خَيْرٌ ۖ وَهُوَ خَيْرُ الرَّزِقِينَ ﴿٤٢﴾ وَإِنَّكَ
لَتَدْعُوهُمْ إِلَى صِرَاطٍ مُسْتَقِيمٍ ﴿٤٣﴾ وَإِنَّ الَّذِينَ لَا يُؤْمِنُونَ بِالْآخِرَةِ عَنِ
الصِّرَاطِ لَنُكِبُونَ ﴿٤٤﴾ وَلَوْ رَحِمْنَاهُمْ وَكَشَفْنَا مَا بِهِمْ مِنْ ضُرٍّ لَلَجُّوا فِي

حق لے کر آیا ہے، لیکن ان میں سے اکثر حق سے بے زار ہیں، (اس لیے کہ وہ ان کی خواہشوں کے خلاف ہے)۔ اور واقعہ یہ ہے کہ اگر حق کہیں ان کی خواہشوں کے (مطابق ہو کر ان کے) پیچھے چلتا تو زمین اور آسمانوں اور جو ان کے درمیان ہیں، سب تباہ ہو جاتے ۱۹۱۔ (یہ کسی قصہ گو کی کہانی نہیں ہے)، بلکہ ہم تو ان کے پاس انہی کے حصے کی یاد دہانی لائے ہیں ۱۹۲، مگر یہ ہیں کہ اپنی ہی یاد دہانی سے منہ موڑ رہے ہیں۔ ۶۸-۷۱

کیا تم ان سے کوئی معاوضہ مانگ رہے ہو (کہ جس کے بوجھ تلے یہ دبے جا رہے ہیں)؟ سو (انہیں بتادو کہ) تمہارے پروردگار کا صلہ (تمہارے لیے) بہتر ہے اور وہ بہترین روزی دینے والا ہے۔ اس میں شبہ نہیں کہ تم تو انہیں ایک سیدھے راستے کی طرف بلا رہے ہو، مگر جو آخرت پر یقین نہیں رکھتے، وہ سیدھی راہ سے ہٹ کر چلنا چاہتے ہیں۔ (یہ کسی طرح ماننے والے نہیں ہیں۔ چنانچہ یہ حقیقت ہے کہ) اگر (ہم ان کو کسی آزمائش میں ڈالتے، پھر) ہم ان پر رحم کرتے

۱۹۱۔ اس لیے کہ پھر خیر کی جگہ شر، عدل کی جگہ ظلم، نیکی کی جگہ بدی، امانت کی جگہ خیانت اور سب سے بڑھ کر توحید اور قیامت کے انکار کی منادی ہوتی اور دنیا کا سارا اخلاقی نظام درہم برہم ہو کر رہ جاتا۔

۱۹۲۔ یعنی وہ یاد دہانی جو ان کی زبان میں ہے اور انہی کے اندر کا ایک شخص ان کے سامنے پیش کر رہا ہے۔ ہم انہیں ایران و توران کے کسی پیغمبر اور کسی کتاب کی پیروی کے لیے نہیں کہہ رہے ہیں۔ اہل عرب پر امتنان اور اتمام حجت کا یہ مضمون قرآن کے دوسرے مقامات میں اسی وضاحت کے ساتھ مذکور ہے۔

طُغْيَانِهِمْ يَعْمَهُونَ ﴿٤٥﴾ وَلَقَدْ أَخَذْنَاهُمْ بِالْعَذَابِ فَمَا اسْتَكَانُوا لِرَبِّهِمْ وَمَا يَتَضَرَّعُونَ ﴿٤٦﴾ حَتَّىٰ إِذَا فَتَحْنَا عَلَيْهِم بَابًا ذَا عَذَابٍ شَدِيدٍ إِذَا هُمْ فِيهِ مُبْلِسُونَ ﴿٤٧﴾

وَهُوَ الَّذِي أَنشَأَ لَكُمُ السَّمْعَ وَالْأَبْصَارَ وَالْأَفْئِدَةَ ۖ قَلِيلًا مَّا تَشْكُرُونَ ﴿٤٨﴾

اور ان کی تکلیف دور کر دیتے تو اپنی سرکشی میں لگے ہوئے یہ اسی طرح بھٹکتے رہتے^{۱۹۳}۔ ہم نے اُن کو عذاب میں پکڑ لیا تھا^{۱۹۴} (جو اگلوں میں انھی جیسے تھے)، لیکن نہ اُن کے دل اُن کے پروردگار کے سامنے جھکے اور نہ وہ کبھی گڑ گڑاتے تھے^{۱۹۵}۔ یہاں تک کہ جب اس طرح کے لوگوں پر ہم سخت عذاب کا دروازہ کھول دیتے ہیں تو دیکھتے ہو کہ اُس میں بالکل مایوس ہو کر رہ گئے ہیں۔ ۷۷-۷۲ (لوگو، خدا کی بات سنو کہ) وہی ہے جس نے تمہارے لیے کان اور آنکھیں اور دل بنائے^{۱۹۶}، (مگر

۱۹۳۔ مطلب یہ ہے کہ اصل خرابی ان منکرین کے دلوں میں ہے جو مان کر نہیں دے رہے۔ اس لیے اطمینان رکھو، تمہاری دعوت میں کوئی تیج و خم نہیں ہے، وہ تو سیدھی راہ پر چلنے کی دعوت ہے۔

۱۹۴۔ اصل میں ’وَلَقَدْ أَخَذْنَاهُمْ‘ کے الفاظ آئے ہیں، لیکن قرینہ دلیل ہے کہ یہ یہاں ’وَلَقَدْ أَخَذْنَا أَشْيَاعَهُمْ‘ کے معنی میں ہیں۔ استاذ امام لکھتے ہیں:

”... ’هُم‘ سے مراد یہاں قریش نہیں، بلکہ اُن کے وہ ہم مشرب ہیں جو پچھلی امتوں میں گزر چکے تھے۔

عربی میں غایت مجانست و مشابہت کے اظہار کے مواقع میں اس طرح ضمیریں آتی ہیں۔ اس کی مثالیں قرآن اور کلام عرب میں موجود ہیں۔ اس میں یہ بلاغت ہے کہ اُن کو پکڑا تو گویا انھی کو پکڑا، اس لیے کہ مرتکب

دونوں ایک ہی جرم کے ہیں۔“ (تدبر قرآن ۵/۳۳۷)

۱۹۵۔ آیت میں مضارع سے پہلے ایک فعل ناقص محذوف ہے اور گڑ گڑانے کے لیے ’تَضَرَّع‘ کا لفظ استعمال ہوا ہے۔ یہ اُس فریاد اور زاری کے لیے آتا ہے جو دل کی خستگی کے نتیجے کے طور پر ظاہر ہوتی ہے۔ آیت میں ’اسْتَكَانَ‘ کا لفظ اسی خستگی کو بیان کرتا ہے۔

۱۹۶۔ یعنی کس لیے؟ استاذ امام لکھتے ہیں:

وَهُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ ﴿٨٩﴾ وَهُوَ الَّذِي يُحْيِي وَيُمِيتُ وَلَهُ اخْتِلَافُ اللَّيْلِ وَالنَّهَارِ أَفَلَا تَعْقِلُونَ ﴿٩٠﴾

بَلْ قَالُوا مِثْلَ مَا قَالَ الْأَوَّلُونَ ﴿٨٩﴾ قَالُوا إِذَا مِتْنَا وَكُنَّا تُرَابًا وَعِظَامًا فَإِنَّا لَمَبْعُوثُونَ ﴿٩٠﴾ لَقَدْ وُعِدْنَا نَحْنُ وَآبَاؤُنَا هَذَا مِنْ قَبْلُ إِنَّا هَذَا إِلَّا

تم پر افسوس)، تم کم ہی شکر گزار ہوتے ہو۔ اور وہی ہے جس نے تمہیں زمین میں پھیلا رکھا ہے اور (ایک دن آئے گا کہ) اُسی کی طرف سمیٹے جاؤ گے۔ اور وہی ہے جو جلاتا اور مارتا ہے اور رات اور دن کی گردش، سب اُسی کے اختیار میں ہے۔ پھر کیا سمجھتے نہیں ہو؟ ۸۹-۸۰

یہ نہیں سمجھتے، بلکہ انہوں نے بھی وہی بات کہی ہے جو ان کے اگلوں نے کہی تھی۔ انہوں نے کہہ دیا کہ کیا جب ہم مرجائیں گے اور مٹی اور ہڈیاں ہو جائیں گے تو کیا دوبارہ اٹھائے جائیں گے؟ اسی کا وعدہ ہم سے اور اس سے پہلے ہمارے بڑوں سے بھی ہوتا چلا آیا ہے۔ کچھ نہیں، یہ

”... اسی لیے تو کہ ان سے نصیحت و حکمت کی وہ باتیں جو تمہیں سنائی جا رہی ہیں، سنو؛ اللہ کی وہ نشانیاں جو آفاق و انفس میں پھیلی ہوئی ہیں اور جن کی طرف تمہیں توجہ دلائی جا رہی ہے، اُن کو دیکھو؛ اور اُن سے جو نتائج برآمد ہوتے ہیں اور جو تمہارے سامنے نہایت واضح طور پر پیش کیے جا رہے ہیں، اُن پر غور کرو۔ آنکھ اور دل و دماغ کا اصلی مصرف یہی ہے، لیکن تم عجیب شامت زدہ لوگ ہو کہ حق کو حق ماننے کے لیے دلیل کے بجائے تنبیہ کے ڈنڈے کا مطالبہ کر رہے ہو!“ (تدبر قرآن ۵/۳۳۸)

۱۹۷۔ یہ ایک ہی جملے میں قرآن نے کمال بلاغت کے ساتھ معاد کے امکان اور اُس کی ضرورت کی طرف بھی اشارہ کر دیا ہے اور توحید کی دلیل بھی واضح کر دی ہے۔ مطلب یہ ہے کہ تم اُسی طرح زمین میں پھیلا دیے گئے ہو، جس طرح ایک کسان اپنے کھیت میں بیج بکھیرتا ہے تو اسی لیے بکھیرتا ہے کہ ایک دن تمام فصل کو اکٹھا کر کے اپنے کھلیان میں جمع کرے گا اور کبھی پسند نہیں کرتا کہ کوئی دوسرا بھی اُس کی بوئی ہوئی فصل میں اُس کا شریک ہو جائے۔ ۱۹۸۔ یعنی اس بات کو سمجھتے نہیں ہو کہ جب یہ سارا نظام اُسی کے قبضہ قدرت میں ہے اور ہر قسم کے

اختلافات کے باوجود نہایت سازگاری کے ساتھ کام کر رہا ہے تو اُس کے شریک کہاں سے پیدا ہو گئے؟

اَسَاطِيرُ الْاَوَّلِينَ ﴿٨٣﴾

قُلْ لِّمَنِ الْاَرْضُ وَمَنْ فِيهَا اِنْ كُنْتُمْ تَعْلَمُونَ ﴿٨٣﴾ سَيَقُولُونَ لِلّٰهِ ۖ قُلْ اَفَلَا تَذَكَّرُونَ ﴿٨٤﴾ قُلْ مَنْ رَبُّ السَّمٰوٰتِ السَّبْعِ وَرَبُّ الْعَرْشِ الْعَظِيْمِ ﴿٨٥﴾ سَيَقُولُونَ لِلّٰهِ ۖ قُلْ اَفَلَا تَتَّقُونَ ﴿٨٦﴾ قُلْ مَنْ مِّنْ بِيَدِهِ مَلَكُوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ اِنْ كُنْتُمْ تَعْلَمُونَ ﴿٨٧﴾ سَيَقُولُونَ لِلّٰهِ ۖ قُلْ فَاَنِّىْ

محض اگلوں کے افسانے ہیں۔ ۸۱-۸۳

ان سے کہو، اگر تم جانتے ہو تو بتاؤ کہ یہ زمین اور جو اس میں آباد ہیں، یہ کس کے ہیں؟ یہ ضرور کہیں گے کہ اللہ کے ہیں۔ کہو، تو کیا تم (اس سے) یاد دہانی حاصل نہیں کرتے؟ ان سے پوچھو، سات آسمانوں اور عرش عظیم کا مالک کون ہے؟ یہ ضرور کہیں گے کہ یہ بھی اللہ کے ہیں۔ کہو، تو اللہ (کے شریک ٹھہرا کر تم اس) سے ڈرتے نہیں ہو؟ ان سے پوچھو، اگر تم جانتے ہو ۲۰۰ تو بتاؤ کہ کون ہے جس کے ہاتھ میں ہر چیز کا اختیار ہے اور وہ پناہ دیتا ہے، مگر اس کے مقابل میں

۱۹۹۔ یعنی اس بات کی یاد دہانی کہ خدا کے سوا کوئی بندگی کا مستحق نہیں ہے اور اس کے لیے کچھ بھی مشکل نہیں، وہ جب چاہے، تمام جن و انس کو مار کر دوبارہ پیدا کر سکتا ہے۔

۲۰۰۔ یہ الفاظ اوپر بھی آئے ہیں۔ دونوں جگہ یہ مخاطبین کے تضاد فکر پر تعریض ہے۔ مطلب یہ ہے کہ ان مدعیان علم سے پوچھو کہ ایک طرف یہ سب باتیں مانتے ہو اور دوسری طرف خدا کے شریک ٹھہراتے اور آخرت کی یاد دہانی کی جائے تو کہتے ہو کہ یہ سب اگلوں کے افسانے ہیں۔ آخر یہ کیا حماقت ہے؟ یہ، اگر غور کیجیے تو اسی طرح کا تضاد فکر ہے جس میں اس زمانے کے مسلمان بھی مبتلا ہیں۔ چنانچہ یہ خیال نہیں کرنا چاہیے کہ مشرکین عرب دنیا کی دوسری قوموں کی طرح زمین و آسمان کے الگ الگ دیوتاؤں کے قائل تھے یا اپنے معبودوں کے متعلق یہ تصور رکھتے تھے کہ وہ خدا کے مقابل میں کوئی حیثیت رکھتے ہیں یا زمین و آسمان اور ان کے درمیان کی چیزوں کے بنانے میں ان کا بھی کوئی حصہ ہے۔ وہ صرف یہ مانتے تھے کہ فرشتے خدا کی بیٹیاں ہیں اور خدا نے ان کو اپنی خدائی میں شریک بنالیا ہے، اس لیے اپنی پوجا پاٹ سے وہ اگر انھیں راضی رکھیں گے تو ان کے

تُسْحَرُونَ ﴿٨٩﴾

بَلْ أَتَيْنَهُم بِالْحَقِّ وَإِنَّهُمْ لَكَاذِبُونَ ﴿٩٠﴾ مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذَا لَذَهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ سُبْحَنَ اللَّهُ عَمَّا يُصِفُونَ ﴿٩١﴾ عَلِيمُ الْغَيْبِ وَالشَّهَادَةِ فَتَعَلَّى عَمَّا يُشْرِكُونَ ﴿٩٢﴾

کوئی پناہ نہیں دے سکتا؟ یہ ضرور کہیں گے کہ یہ سب اللہ ہی کا اختیار ہے۔ کہو کہ پھر تمہاری مت کہاں ماری جاتی ہے؟ ۸۴-۸۹

نہیں، کچھ نہیں، بلکہ ہم ان کے پاس حق لے کر آئے ہیں اور حقیقت یہ ہے کہ یہ بالکل جھوٹے ہیں۔ خدا نے کسی کو اپنی اولاد نہیں بنایا ہے اور نہ اُس کے ساتھ کوئی دوسرا معبود ہے۔ اگر ایسا ہوتا تو ہر معبود اپنی خلق کو لے کر الگ ہو جاتا اور پھر وہ ایک دوسرے پر چڑھ دوڑتے۔^{۲۰۱} اللہ ایسی باتوں سے پاک ہے جو یہ بیان کرتے ہیں، کھلے اور چھپے کا جاننے والا۔^{۲۰۲} چنانچہ اُن سب چیزوں سے بالاتر ہے جنہیں یہ اُس کا شریک ٹھہراتے ہیں۔ ۹۰-۹۲

طفیل میں خدا بھی اُن سے راضی رہے گا۔

۲۰۱۔ یہ توحید کی ایسی فیصلہ کن دلیل ہے کہ کائنات کی عظمت اور اُس کے نظام کی حیرت انگیز باقاعدگی اور اُس کے مختلف اجزا کی ہم آہنگی کو کھلی آنکھوں سے دیکھ کر کوئی سلیم الطبع شخص ایک لمحے کے لیے بھی کسی مشرکانہ عقیدے کو قابل التفات نہیں سمجھ سکتا۔

۲۰۲۔ یعنی جب خود ہر چیز کا جاننے والا ہے تو اُس کو کیا ضرورت ہے کہ کسی کو اپنا شریک بنائے۔

[باقی]

